



”مؤمل بن اسماعیل“ کی پچیس (۲۵) محدثین سے توثیق
اور اقوال جرح کا جائزہ

إثبات الدلیل

علی توثیق



مؤمل بن اسماعیل

از
ابو الفوز (کفایت اللہ السنابلی)
داعی اسلامک انفارمیشن سینٹر، ممبئی۔

www.KitaboSunnat.com

اسلامک انفارمیشن سینٹر، ممبئی

ناشر



Islamic Information Centre

بِسْمِ اللّٰهِ الرَّحْمٰنِ الرَّحِیْمِ
قُلْ اطِيعُوا اللّٰهَ
وَاطِيعُوا الرَّسُوْلَ

مجلس التحقیق الاسلامی اربنہ

محدث لائبریری

کتاب و سنت کی روشنی میں لکھی جانے والی اردو اسلامی کتب کا سب سے بڑا مفت مرکز

معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے
درج ذیل ای میل ایڈریس پر رابطہ فرمائیں۔

✉ KitaboSunnat@gmail.com

🌐 www.KitaboSunnat.com

”مؤمل بن اسماعیل“ کی پچیس (۲۵) محدثین سے توثیق
اور اقوال جرح کا جائزہ

اثبات الدلیل

علی توثیق

مؤمل بن اسماعیل

از

ابو الفوز (کفایت اللہ السنابلی)

ناشر

اسلامک انفارمیشن سینٹر، ممبئی

بِسْمِ اللّٰهِ الرَّحْمٰنِ الرَّحِیْمِ

مؤمل بن إسماعیل القرشی العدوی أبو عبد الرحمن البصری۔

آپ امام سفیان ثوری وغیرہ کے شاگرد ہیں۔

اور امام احمد، امام علی ابن المدینی اور امام اسحاق بن راہویہ وغیرہ کے استاذ ہیں۔

آپ کی احادیث بخاری (شواہد)، ترمذی، نسائی اور ابن ماجہ میں ہیں۔ دیکھئے: [تہذیب الکمال

للمزی: ۱۷۶/۲۹]۔

درج ذیل اقوال سے تضعیف ثابت نہیں ہوتی

❁ امام أحمد بن حنبل رحمہ اللہ (المتوفی: ۲۴۱) نے کہا:

”مؤمل کان یخطیء“

”مؤمل غلطی کرتے تھے“ [علل أحمد رواية المروذی: ص: ۶۰]۔

عرض ہے کہ غلطیاں ثقہ رواۃ سے بھی ہوتی ہیں اس لئے محض غلطی کرنے کی وجہ سے کسی کو ضعیف نہیں

کہہ سکتے ہیں۔ بلکہ ضعیف کہنے کے لئے ضروری ہے کہ راوی کی بکثرت غلطی ثابت ہو۔

❁ امام أبو داؤد رحمہ اللہ (المتوفی: ۲۴۵) سے ابو عبید نے نقل کرتے ہوئے کہا:

”سألت أبا داؤد عن مؤمل بن إسماعيل ، فعظمه ورفع من شأنه الا انه يهيم في الشيء“

”میں نے امام ابو داؤد سے مؤمل کے بارے میں پوچھا تو انہوں نے اس راوی کی عظمتِ شان کو

بیان کیا اور کہا: لیکن یہ بعض چیزوں میں غلطی کرتے ہیں۔“ [تہذیب الکمال للمزی: ۱۷۸/۲۹]۔

عرض ہے کہ امام ابو داؤد رحمہ اللہ نے بھی محض بعض چیزوں میں انہیں غلطی کرنے والا کہا ہے یعنی ان

کی غلطیاں امام ابو داؤد کے نزدیک کم ہیں۔

❁ امام یعقوب بن سفیان الفسوی رحمہ اللہ (المتوفی: ۲۴۷) نے کہا:

”ومؤمل بن إسماعيل سنی شیخ جلیل ، سمعت سليمان بن حرب يحسن الثناء

عليه يقول : كان مشيختنا يعرفون له ويوصون به ، إلا أن حديثه لا يشبه حديث

أصحابه ، حتى ربما قال : كان لا يسعه أن يحدث وقد يجب على أهل العلم أن يقفوا

عن حديثه ، ويتخففوا من الرواية عنه؛ فإنه منكر يروى المناكير عن ثقات شيو خنا ، وهذا أشد فلو كانت هذه المناكير عن ضعاف لكننا نجعل له عذراً“

”مؤمل بن اسماعيل سنی اور جلیل القدر شیخ تھے، میں نے سلیمان بن حرب سے ان کی عمدہ تعریف کرتے ہوئے سنا۔ آپ کہتے تھے: ہمارے مشائخ انہیں جانتے تھے اور ان سے طلب علم کا مشورہ دیتے تھے۔ مگر ان کی حدیث ان کے دیگر ساتھیوں جیسی نہیں ہے، حتیٰ کہ آپ نے بعض دفعہ کہا: آپ کے لئے حدیث بیان کرنا مناسب نہ تھا، اور اہل علم پر واجب ہے کہ ان سے حدیث لینے میں محتاط رہیں اور ان سے بہت کم روایت کریں، کیونکہ یہ منکر ہیں اور ہمارے ثقہ مشائخ سے مناکیر بیان کرتے ہیں، اور یہ بہت بڑی بات ہے کیونکہ اگر یہ مناکیر ضعیف رواۃ سے بیان کی جاتیں تو ہم مؤمل کو معذور سمجھتے۔“

[المعرفة والتاريخ للفوسى: ۵۲/۳]

اس قول میں سلیمان بن حرب نے مؤمل کو منکر کہنے کی وجہ یعنی ان پر جرح کا سبب یہ بتلایا ہے کہ ”یروی المناکیر“ (وہ منکر روایات بیان کرتے ہیں)۔

اور اس بنیاد پر کسی کو منکر نہیں کہا جاسکتا کیونکہ مناکیر روایت کرنے سے یہ لازم نہیں آتا کہ روایت کرنے والا ہی اس کا ذمہ دار ہے۔

امام ذہبی رحمہ اللہ (المتوفی: ۷۴۸ھ) نے کہا:

”قلت: ما كل من روى المناكير يضعف“

”میں کہتا ہوں کہ: ایسا نہیں ہے کہ ہر وہ شخص جو منکر روایات بیان کرے اسے ضعیف قرار دیا جائے

گا۔“ [میزان الاعتدال للذہبی: ۱۱۸/۱]

مولانا عبدالحی لکھنوی حنفی (المتوفی: ۱۳۰۴ھ)

”بین قولہم: هذا الراوى منكر الحديث ، وبين قولہم: يروى المناكير فرق“

”محدثین کے قول ”یہ راوی منکر الحدیث ہے“ اور ان کے قول ”یہ منکر احادیث بیان کرتا ہے“ میں

فرق ہے۔“ [الرفع والتكميل: ص: ۲۰۰]

مولانا آگے لکھتے ہیں:

”وَكَمَا لَا تَظُنُّ مِنْ قَوْلِهِمْ فَلَانَ رَوَى الْمُنَاكِبِرَ أَوْ حَدِيثَهُ هَذَا مُنْكَرٌ وَنَحْوُ ذَلِكَ

ضعيف“

”اسی طرح محدثین کے قول ”فلاں نے منکر روایات بیان کی“ یا ”اس کی یہ حدیث منکر ہے“ یا اس

جیسے الفاظ سے یہ ہرگز نہ سمجھو کہ یہ راوی ضعیف ہے۔“ [الرفع والتکمیل: ص: ۲۰۱]۔

رہی بات یہ کہ مؤمل نے جن مشائخ سے منکر روایات بیان کی ہیں وہ ثقہ تھے تو بھی یہ ضروری نہیں

ہے کہ ان اساتذہ سے اوپر کے رواۃ میں ضعف موجود نہ ہو۔

❁ عبدالباقی بن قانع (المتوفی: ۳۵۱) نے کہا:

”صالح یخطیء“

”ابن قانع نے کہا: یہ صالح ہے غلطی کرتا ہے۔“ [تہذیب التہذیب لابن حجر: ۳۳۹/۱۰، وابن

حجر ینقل من کتابہ]۔

عرض ہے کہ اس قول میں بھی صرف غلطی کرنے کی بات ہے اور محض غلطی کرنے سے کوئی راوی

ضعیف نہیں ہو جاتا کیونکہ بڑے بڑے ثقہ سے بھی غلطی ہو جاتی ہے۔

❁ امام ابن حبان رحمہ اللہ (المتوفی: ۳۵۴) نے کہا:

”ربما أخطأ“

”یہ کبھی کبھار غلطی کرتے تھے۔“ [الثقات لابن حبان ت العثمانیة: ۱۸۷/۹]۔

عرض ہے کہ کبھی کبھار غلطی کرنے سے کوئی راوی ضعیف نہیں ہوتا جب تک کہ اس کا بکثرت غلطی کرنا

ثابت نہ ہو۔

❁ امام دارقطنی رحمہ اللہ (المتوفی: ۳۸۵) نے کہا:

”صدوق کثیر الخطأ“

”یہ سچے ہیں اور زیادہ غلطیاں کرنے والے ہیں۔“ [سؤالات الحاکم للدارقطنی: ص: ۲۷۶]۔

امام دارقطنی رحمہ اللہ کے اس قول سے بھی تضعیف ثابت نہیں ہو سکتی کیونکہ خود امام دارقطنی رحمہ اللہ

نے مؤمل بن اسماعیل کی ایک حدیث کے بارے میں کہا:

”إسناد صحیح“

”اس کی سند صحیح ہے۔“ [سنن الدارقطنی: ۱۸۶/۲]۔

اس سے پتہ چلتا ہے کہ امام دارقطنی کے قول میں کثیر الخطاء سے مراد متعدد بار غلطی کرنا ہے یا غیر قادح غلطی کرنا ہے۔ کیونکہ امام دارقطنی رحمہ اللہ ان کی روایات کو صحیح بھی کہتے ہیں لہذا ان دونوں طرز عمل میں تطبیق دینا ضروری ہے۔ اس کی تائید اس بات سے بھی ہوتی ہے کہ امام دارقطنی رحمہ اللہ نے اپنی ضعفاء والی کتاب میں مؤمل کا تذکرہ نہیں کیا ہے۔

❁ امام بیہقی رحمہ اللہ (المتوفی: ۸۰۷) نے کہا:

”مؤمل بن اسماعیل وثقه ابن معین وضعفه الجمهور“

”مؤمل بن اسماعیل کو ابن معین نے ثقہ کہا ہے اور جمهور نے ان کی تضعیف کی ہے۔“ [مجمع الزوائد

للہیثمی: ۶۳/۵]۔

عرض ہے کہ امام بیہقی رحمہ اللہ کے اس جملہ کا یہ مطلب ہرگز نہیں ہے کہ امام بیہقی رحمہ اللہ کے نزدیک بھی مؤمل بن اسماعیل ضعیف ہے کیونکہ یہاں پر امام بیہقی رحمہ اللہ نے اپنے الفاظ میں مؤمل پر جرح نہیں کی ہے اور دوسرے مقامات پر اپنے الفاظ میں امام بیہقی رحمہ اللہ نے مؤمل کو ثقہ کہا ہے کما سیاتی۔

نیز امام بیہقی رحمہ اللہ کا یہ کہنا بھی محل نظر ہے کہ جمهور نے اسے ضعیف قرار دیا ہے۔ جیسا کہ تفصیل آ رہی ہے۔

❁ حافظ ابن حجر رحمہ اللہ (المتوفی: ۸۵۲) نے کہا:

”صدوق سىء الحفظ“

”آپ سچے ہیں، برے حافظ والے ہیں۔“ [تقریب التہذیب لابن حجر: رقم: ۷۰۲۹]۔

عرض ہے کہ حافظ ابن حجر رحمہ اللہ کے نزدیک اس صیغہ سے تضعیف مراد نہیں ہوتی ہے بلکہ ان کے نزدیک ایسا راوی حسن الحدیث ہوتا ہے۔ دیکھئے: [یزید بن معاویہ پر الزامات کا تحقیقی جائزہ: ص: ۶۷۳-۶۷۴]

حافظ ابن حجر رحمہ اللہ نے ایک دوسری کتاب میں کہا:

”فی حدیثہ عن الثوری ضعف“

”سفیان ثوری سے مؤمل کی حدیث میں ضعف ہے۔“ [فتح الباری لابن حجر: ۲۳۹/۹]

عرض ہے کہ غالباً حافظ ابن حجر رحمہ اللہ نے یہ بات امام ابن معین کی طرف منسوب ایک قول کی بنیاد پر کہی ہے چنانچہ ابن حجر رحمہ اللہ سے قبل اس طرح کی بات امام ابن معین سے ابن محرز نے نقل کی ہے دیکھئے: [معرفة الرجال لابن معین: ۱۱۴/۱]

لیکن ابن محرز مجہول ہے اس کے ثقہ ہونے کی کوئی دلیل نہیں۔

نیز خود ابن معین رحمہ اللہ سے ان کے شاگرد امام عثمان الدارمی رحمہ اللہ (التوفی: ۲۸۰) نے کہا:

”قلت لیحیی بن معین ای شیء حال المؤمن فی سفیان فقال هو ثقة قلت هو ثقة

قلت هو أحب إلیک أو عبید اللہ فلم یفضل أحدا علی الآخر“

”میں نے امام یحییٰ بن معین رحمہ اللہ سے کہا: سفیان ثوری کی حدیث میں مؤمل کی حالت کیسی ہے تو

امام ابن معین رحمہ اللہ نے کہا: وہ ثقہ ہیں۔ میں نے کہا: وہ ثقہ ہیں تو یہ بتائیں کہ آپ کے نزدیک وہ

زیادہ محبوب ہیں یا عبید اللہ؟ تو امام ابن معین نے ان دونوں میں کسی کو بھی دوسرے پر فضیلت نہیں

دی۔“ [الجرح والتعديل لابن أبي حاتم: ۳۷۴/۸ و اسنادہ صحیح]۔ (۱)

امام ابن رجب رحمہ اللہ نے اسی قول کو عثمان بن سعید کی کتاب سے نقل کیا ہے۔ دیکھئے: [شرح علل

الترمذی لابن رجب: ص: ۲۷۴]

معلوم ہوا کہ امام ابن معین رحمہ اللہ سے یہ بات ثابت ہی نہیں ہے کہ انہوں نے مؤمل کو سفیان ثوری

کے طریق میں ضعیف کہا ہے بلکہ اس کے برعکس یہ ثابت ہے کہ امام ابن معین نے مؤمل کو سفیان ثوری

کے طریق میں ثقہ قرار دیا ہے۔

(۱) اس قول کو ابن ابی حاتم نے اپنے استاذ ”یعقوب بن اسحاق“ سے نقل کیا ہے اور یہ ثقہ ہیں کیونکہ امام ابو حاتم

رحمہ اللہ نے ان سے روایت بیان کی ہے اور یہ صرف ثقہ سے روایت بیان کرتے ہیں نیز ان پر کوئی جرح موجود نہیں ہے۔

دیکھئے: انوار البدر فی وضع الیدین علی الصدر: ص ۱۲۴۔

درج ذیل اقوال ثابت نہیں ہیں

❁ امام مزی رحمہ اللہ (التوتنی: ۷۴۲) نے کہا:

”وقال البخاری: منکر الحدیث“

”امام بخاری نے کہا: یہ منکر الحدیث ہے“ [تہذیب الکمال للمزی: ۱۷۸/۲۹]۔

عرض ہے کہ امام بخاری رحمہ اللہ سے یہ قول ثابت نہیں ہے۔ بلکہ امام مزی سے یہ قول نقل کرنے میں غلطی ہوئی ہے۔ دراصل امام بخاری رحمہ اللہ نے ”مؤمل بن سعید بن یوسف“ کو ”منکر الحدیث“ کہا ہے اور امام بخاری رحمہ اللہ کی کتاب میں اسی نام سے پہلے مؤمل بن اسماعیل کا تذکرہ ہے۔ چونکہ امام بخاری کی کتاب میں دونوں نام ایک ساتھ مذکور ہیں اس لئے جلد بازی میں امام مزی سے چوک ہو گئی اور دوسرے راوی سے متعلق امام بخاری کی جرح کو پہلے راوی سے متعلق سمجھ لیا۔

ذیل میں اس بات کے تین دلائل ملاحظہ ہوں کہ امام بخاری رحمہ اللہ نے مؤمل بن اسماعیل کو منکر الحدیث نہیں کہا ہے:

☆ پہلی دلیل:

امام بخاری کی اپنی کتاب التاریخ الکبیر میں مؤمل بن اسماعیل کا تذکرہ یوں ہے:

”مؤمل بن اسماعیل، أبو عبد الرحمن. مولی آل عمر بن الخطاب القرشی. سمع الثوری، وحماد بن سلمة. مات سنة خمس، أو ست، ومثین. البصری، سكن مكة“

”مؤمل بن اسماعیل، ابو عبد الرحمن، مولی آل عمر بن الخطاب القرشی۔ انہوں نے سفیان ثوری اور حماد بن سلمہ سے سنا ہے اور ۲۰۶ یا ۲۰۵ میں آپ کی وفات ہوئی ہے آپ بصری تھے اور مکہ میں سکونت پذیر تھے۔“ [التاریخ الکبیر للبخاری: ۴۹/۸]۔

قارئین غور فرمائیں کہ امام بخاری رحمہ اللہ نے مؤمل بن اسماعیل کے پورے تذکرہ میں کہیں بھی انہیں ”منکر الحدیث“ نہیں کہا ہے۔

البتہ ان کے بعد امام بخاری رحمہ اللہ نے مؤمل بن سعید بن یوسف کا تذکرہ کیا اور کہا:

”مؤمل بن سعید بن یوسف، أبو فراس، الرحبی، الشامی. سمع أباه، سمع منه سلیمان بن سلمة. منکر الحدیث“

”مؤمل بن سعید بن یوسف، ابوفراس، الرجبی، الشامی، انہوں نے اپنے والد سے سنا اور ان سے سلیمان بن سلمہ نے سنا۔ یہ ”منکر الحدیث“ تھے۔“ [التاریخ الكبير للبخاری: ۹۱۸/۴]۔

معلوم ہوا کہ امام بخاری نے مؤمل بن اسماعیل کو نہیں بلکہ اس کے بعد مذکور مؤمل بن سعید کو ”منکر الحدیث“ کہا ہے۔

☆ دوسری دلیل:

اگر امام بخاری نے مؤمل بن اسماعیل کو ”منکر الحدیث“ کہا ہوتا تو امام بخاری رحمہ اللہ اس کا تذکرہ اپنی ضعفاء والی کتاب میں بھی کرتے لیکن امام بخاری رحمہ اللہ نے ضعفاء والی کتاب میں مؤمل بن اسماعیل کا تذکرہ نہیں کیا ہے جو اس بات کی دلیل ہے کہ امام بخاری رحمہ اللہ کے نزدیک مؤمل بن اسماعیل ”منکر الحدیث“ ہرگز نہیں۔

☆ تیسری دلیل:

امام بخاری رحمہ اللہ نے صحیح بخاری میں مؤمل بن اسماعیل سے شواہد میں روایات لی ہیں کماسیاتی، اور اگر امام بخاری کے نزدیک یہ منکر الحدیث ہوتے تو امام بخاری رحمہ اللہ ان سے شواہد میں بھی روایات نہیں لیتے کیونکہ امام بخاری رحمہ اللہ کا خود کہنا ہے:

”کل من قلت فیہ منکر الحدیث فلا تحل الروایة عنه“

”میں نے جسے بھی منکر الحدیث کہا ہے اس سے روایت لینا جائز نہیں ہے۔“ [بیان الوهم والإیہام

فی کتاب الأحکام: ۲۶۴/۲ بحوالہ التاریخ الأوسط للبخاری]۔

ان دلائل سے معلوم ہوا کہ امام بخاری رحمہ اللہ نے مؤمل بن اسماعیل کو منکر الحدیث نہیں کہا ہے بلکہ اس کے بعد مذکور اسی نام کے دوسرے راوی مؤمل بن سعید کو منکر الحدیث کہا ہے لیکن امام مزنی رحمہ اللہ سے سبقت نظر کی وجہ سے دوسرے راوی پر کی گئی جرح پہلے راوی سے متعلق نقل ہوگئی۔

بطور فائدہ عرض ہے کہ سبقت نظر کی وجہ سے نقل میں اسی طرح کی غلطی ایک دوسرے مقام پر حافظ ابن حجر رحمہ اللہ سے بھی ہوئی ہے چنانچہ:

”ابوعلیٰ جنید بن والیق“ نام کا ایک راوی ہے۔ حافظ ابن حجر رحمہ اللہ نے اس کے بارے میں امام

مسلم سے سخت جرح نقل کرتے ہوئے کہا:

”قال مسلم في الكنى متروك“

”امام مسلم ”الكنى“ میں فرماتے ہیں کہ یہ متروک ہے۔“ [تہذیب التہذیب لابن حجر: ۱۰۲/۲]۔

عرض ہے کہ الکنی میں ”أبوعلیٰ جنبد بن والیق“ کا ذکر موجود ہے لیکن اس کے کسی بھی دستیاب نسخہ میں اس راوی پر یہ جرح نہیں ملتی بلکہ اس کے فوراً بعد جو دوسرا راوی ”أبوعلیٰ الحسن بن عمرو“ ہے اس کے بارے میں امام مسلم کی جرح متروک موجود ہے۔

ظن غالب ہے کہ حافظ ابن حجر رحمہ اللہ سے امام مسلم کی جرح نقل کرنے میں سہو ہوا ہے اور سبقت نظر کے سبب بعد والے راوی سے متعلق جرح کو پہلے والے راوی سے متعلق سمجھ لیا واللہ اعلم۔

یہ بالکل ایسے ہی ہے جیسے امام مزی رحمہ اللہ نے مول بن اسماعیل سے متعلق امام بخاری کی جرح منکر الحدیث نقل کر دی حالانکہ امام بخاری کی کتاب میں مول بن اسماعیل کا ذکر موجود ہے لیکن اس کے کسی بھی دستیاب نسخہ میں اس راوی پر یہ جرح نہیں ملتی بلکہ اس کے فوراً بعد جو دوسرا راوی مول بن سعید ہے اس کے بارے میں امام بخاری کی جرح منکر الحدیث موجود ہے۔

ظن غالب ہے کہ امام مزی رحمہ اللہ سے امام بخاری رحمہ اللہ کی جرح نقل کرنے میں سہو ہوا ہے اور سبقت نظر کے سبب بعد والے راوی سے متعلق جرح کو پہلے والے راوی سے متعلق سمجھ لیا۔

❁ امام ذہبی رحمہ اللہ (المتوفی: ۷۴۸) نے امام ابو زرعہ (المتوفی: ۲۶۴) سے نقل کہا:

”في حديثه خطأ كثير“

”اس کی حدیث میں بہت غلطی ہے۔“ [میزان الاعتدال للذہبی: ۲۲۸/۴]۔

عرض ہے کہ یہ قول امام ابو زرعہ سے ثابت نہیں ہے نیز دوسرے کسی بھی امام نے امام ابو زرعہ سے مؤمل پر جرح نقل نہیں کی ہے۔

❁ ابن محرز مجہول و نامعلوم التوثيق والتعديل نے ابن معین سے نقل کیا:

”قبیصة ليس بحجة في سفیان ولا ابو حذيفة ولا يحيى بن آدم ولا مؤمل“

”قبیصہ سفیان کی روایت میں حجت نہیں ہے اور نہ ہی ابو حذیفہ اور نہ ہی یحییٰ بن آدم اور نہ ہی

مؤمل۔“ [معرفة الرجال، رواية ابن محرز: ۱۱۴/۸]۔

عرض ہے کہ یہ قول امام ابن معین رحمہ اللہ سے ثابت نہیں ہے کیونکہ اسے نقل کرنے والا ابن محرز مجہول ونا معلوم التوثیق ہے۔

نیز امام ابن معین سے اس کے بالکل برعکس بات ثابت ہے وہ یہ کہ امام ابن معین رحمہ اللہ نے سفیان ثوری کی روایت میں مؤمل کو ثقہ کہا ہے چنانچہ:

امام عثمان الدارمی رحمہ اللہ (المتوفی: ۲۸۰) نے کہا:

”قلت ليحيى بن معين أي شيء حال المؤمل في سفیان فقال هو ثقة قلت هو ثقة قلت هو أحب إليك أو عبید الله فلم يفضل أحدا على الآخر“

”میں نے امام یحییٰ بن معین رحمہ اللہ سے کہا: سفیان ثوری کی حدیث میں مؤمل کی حالت کیسی ہے تو امام ابن معین رحمہ اللہ نے کہا: وہ ثقہ ہیں۔ میں نے کہا: وہ ثقہ ہیں تو یہ بتائیں کہ آپ کے نزدیک وہ زیادہ محبوب ہیں یا عبید اللہ؟ تو امام ابن معین نے ان دونوں میں سے کسی کو بھی دوسرے پر فضیلت نہیں دی۔“ [الجرح والتعديل لابن أبي حاتم: ۳۷۴/۱۸، واسنادہ صحیح۔]

امام ابن رجب رحمہ اللہ نے اسی قول کو عثمان بن سعید کی کتاب سے نقل کیا ہے۔ دیکھئے: [شرح علل الترمذی لابن رجب: ص: ۲۷۴]۔

❁ امام مزنی رحمہ اللہ (المتوفی: ۷۴۲) نے بغیر کسی حوالہ کے کہا:

”وَقَالَ غَيْرُهُ: دَفَنَ كِتَابَهُ فَكَانَ يَحْدُثُ مِنْ حِفْظِهِ، فَكَثُرَ خَطْؤُهُ“

”دوسرے لوگوں نے کہا ہے کہ اپنی کتابیں دفن کرنے کے بعد یہ اپنے حافظہ سے روایت کرتے تھے تو ان سے بکثرت غلطیاں ہوئیں۔“ [تهذيب الكمال للمزني: ۱۷۸/۲۹]۔

عرض ہے کہ یہ قول بھی ثابت نہیں ہے نیز قائل کا بھی نام معلوم نہیں۔

جارحین کے اقوال

❁ امام ابو حاتم الرازی رحمہ اللہ (المتوفی: ۲۷۷) نے کہا:

”صدوق شدید فی السنة کثیر الخطأ یکتب حدیثہ“

”یہ سچے اور کٹر سنی ہیں، زیادہ غلطی کرنے والے ہیں ان کی حدیث لکھی جائے گی۔“ [الجرح

والتعدیل لابن أبی حاتم: ۳۷۴/۸۔]

یاد رہے کہ امام ابو حاتم تشددین میں سے ہیں چنانچہ

امام ذہبی رحمہ اللہ نے کہا:

”فإنه متعنت فی الرجال“

”امام ابو حاتم راویوں پر کلام کرنے میں تشدد ہیں۔“ [سیر أعلام النبلاء للذهبی: ۲۶۰/۱۳۔]

حافظ ابن حجر رحمہ اللہ نے کہا:

”وَأبو حاتم عنده عنت“

”ابو حاتم کے یہاں تشدد ہے۔“ [مقدمة فتح الباری لابن حجر: ص: ۴۴۱۔]

❁ امام ابن سعد رحمہ اللہ (المتوفی: ۲۳۰) نے کہا:

”مؤمل بن إسماعیل ثقة کثیر الغلط“

”مؤمل بن اسماعیل ثقہ ہیں اور زیادہ غلطی کرنے والے ہیں۔“ [الطبقات الكبرى ط دار صادر: ۵۰۱/۵۔]

امام ابن سعد جمہور کے خلاف جب جرح کریں تو معتبر نہیں جیسا کہ حافظ ابن حجر رحمہ اللہ کی وضاحت

سے معلوم ہوتا ہے۔ دیکھئے: [مقدمة فتح الباری: ۳۲۲/۲۔]

❁ امام مروزی رحمہ اللہ (المتوفی: ۲۹۳) نے کہا:

”إذا انفرد بحديث و جب أن توقف ويتثبت فيه لأنه كان سيء الحفظ كثير الغلط“

”جب یہ کسی حدیث کی روایت میں منفرد ہوں تو توقف کیا جائے گا اور چھان بین کی جائے گی،

کیونکہ یہ برے حافظہ والے تھے اور زیادہ غلطی کرتے تھے۔“ [تعظیم قدر الصلاة: ۵۷۴/۲۔]

عرض ہے کہ امام مروزی نے ان کی منفرد حدیث میں توقف و تثبت کی بات کہی ہے علی الاطلاق رد

کرنے کی بات نہیں کہی ہے۔ یاد رہے کہ ابو حنیفہ پر بھی ”سیء الحفظ“ کی جرح کی گئی ہے دیکھئے: ص: ۲۱۔

❁ امام نسائی رحمہ اللہ (التوفی: ۳۰۳) نے کہا:

”مؤمل بن إسماعیل کثیر الخطأ“

”مؤمل بن إسماعیل زیادہ غلطی کرنے والے تھے۔“ [سنن النسائی الكبرى: ۲۶/۶]۔

یاد رہے کہ امام نسائی رحمہ اللہ جرح کرنے میں تشدد ہیں چنانچہ:

امام ذہبی نے ایک مقام پر کہا:

”والنسائی مع تعنته فی الرجال، فقد احتج به“

”امام نسائی نے راویوں پر جرح میں تشدد ہونے کے باوجود ان سے حجت پکڑی ہے“ [میزان الاعتدال: ۴۳۷/۱]۔

حافظ ابن حجر رحمہ اللہ نے کہا:

”وقد احتج به النسائی مع تعنته“

”امام نسائی نے تشدد ہونے کے باوجود ان سے حجت پکڑی ہے۔“ [مقدمة فتح الباری لابن حجر: ص: ۳۸۷]۔

❁ امام زکریا بن یحییٰ الساجی رحمہ اللہ (التوفی: ۳۰۷) نے کہا:

”صدوق کثیر الخطأ“

”یہ سچے ہیں اور زیادہ غلطی کرنے والے ہیں۔“ [تہذیب التہذیب لابن حجر: ۳۳۹/۱۰]۔

یاد رہے کہ امام ساجی بھی جرح کرنے میں تشدد ہیں کیونکہ آپ نے بہت سارے رواؤ پر بلا وجہ کلام

کیا ہے جیسا کہ امام ذہبی اور حافظ ابن حجر رحمہ اللہ نے کئی مقامات پر وضاحت کی ہے مثلاً:

امام ذہبی رحمہ اللہ نے ایک مقام پر کہا:

”وضعفه زکریا الساجی بلا مستند“

”زکریا ساجی نے انہیں بغیر کسی دلیل کے ضعیف کہا ہے۔“ [میزان الاعتدال للذہبی: ۴۷/۱]۔

حافظ ابن حجر رحمہ اللہ نے بھی ایک مقام پر کہا:

”ضعفه الساجی بلا حجة“

”ساجی نے انہیں بغیر کسی دلیل کے ضعیف کہا ہے۔“ [مقدمة فتح الباری لابن حجر: ص: ۴۶۳]۔

امام ساجی رحمہ اللہ سے متعلق اس طرح کی بات کئی مقامات پر کہی گئی ہے جو اس بات کی دلیل ہے

کہ امام ساجی جرح میں تشدد ہیں۔

موثقین کے اقوال

(۲۵) پچیس محدثین سے مؤمل بن اسماعیل کی توثیق

❁ (۱) امام ابن معین رحمہ اللہ (المتوفی: ۲۳۳)

آپ نے کہا:

”ثقة“

”آپ ثقہ ہیں۔“ [تاریخ ابن معین، رواية الدورى: ۶۰/۳]۔

❁ (۲) امام علی بن المدینی رحمہ اللہ (المتوفی: ۲۳۳)

آپ نے مؤمل سے روایت لی ہے۔ دیکھیں: [التاریخ الكبير للبخارى: ۲۸۸/۱]۔ (نیز دیگر کتب

رجال)

اور امام ابن المدینی صرف ثقہ سے ہی روایت کرتے ہیں۔ دیکھئے: [تہذیب التہذیب لابن

حجر: ۱۱۴/۹]۔ نیز دیکھیں: [مقدمة فتح الباری لابن حجر: ص: ۴۳۵]۔

❁ (۳) امام اسحاق بن راہویہ (المتوفی: ۲۳۸)

آپ نے کہا:

”کان ثقة“

آپ ثقہ تھے۔ [المزکیات لابی اسحاق المزکی: ص: ۸۲ و سندہ حسن]۔

❁ (۴) امام أحمد بن حنبل رحمہ اللہ (المتوفی: ۲۴۱)

آپ نے مؤمل بن اسماعیل سے روایت کیا ہے۔ دیکھئے: [مسند أحمد ط المیمنیة: ۲۶۹/۱]۔

اور امام احمد رحمہ اللہ بھی صرف ثقہ سے روایت کرتے ہیں۔

عبداللہ بن أحمد بن حنبل رحمہ اللہ نے کہا:

”کان أبی إذا رضی عن إنسان وکان عنده ثقة حدث عنه“

میرے والد جب کسی انسان سے راضی ہوتے اور وہ ان کے نزدیک ثقہ ہوتا تو اس سے روایت

کرتے تھے۔ [العلل و معرفة الرجال لأحمد: ۲۳۸/۱]۔

امام بیہقی رحمہ اللہ نے کہا:

”روی عنہ أحمد، وشيوخه ثقات“

”ان سے امام احمد نے روایت کیا ہے اور امام احمد کے تمام اساتذہ ثقہ ہیں۔“ [مجمع الزوائد ومنبع

الفوائد: ۱۹۹/۱۔]

نیز دیکھئے: [التنکیل بما فی تأنیب الکوثری من الأباطیل: ۶۵۹/۲۔]

جناب ظفر احمد تھانوی حنفی نے کہا:

”وكذا شیوخ أحمد کلهم ثقات“

”اسی طرح امام احمد کے تمام اساتذہ ثقہ ہیں۔“ [قواعد فی علوم الحدیث: ص: ۲۱۸۔]

❁ (۵) امام بخاری رحمہ اللہ (المتوفی: ۲۵۶)

آپ نے صحیح بخاری میں ان سے استشہاد کیا ہے۔ دیکھئے: [صحیح البخاری: رقم: ۲۷۰۰۔]

امام مزنی رحمہ اللہ نے کہا:

”استشهد به البخاری“

”امام بخاری نے ان سے استشہاد روایت لی ہے۔“ [تہذیب الکمال للمزنی: ۱۷۹/۲۹۔]

اور امام بخاری رحمہ اللہ جس سے استشہاد روایت لیں وہ عام طور سے ثقہ ہوتا ہے۔

محمد بن طاہر ابن القیسرانی رحمہ اللہ (المتوفی: ۵۰۷) کہتے ہیں:

”بل استشهد به فی مواضع لیبین انه ثقہ“

”امام بخاری رحمہ اللہ نے ان (حماد بن سلمہ) سے صحیح بخاری میں کئی مقامات پر استشہاد روایت کیا

ہے یہ بتانے کے لئے کہ یہ ثقہ ہیں۔“ [شروط الأئمة الستة: ۱۸۔]

❁ (۶) امام ابوداؤد رحمہ اللہ (المتوفی: ۲۷۵)

آپ سے ابوعبید نے نقل کرتے ہوئے کہا:

”سألت أبا داؤد عن مؤمل بن اسماعیل ، فعظمه ورفع من شأنه الا انه یهم فی

الشیء“

”میں نے امام ابوداؤد سے مؤمل کے بارے میں پوچھا تو انہوں نے اس راوی کی عظمت شان کو

بیان کیا اور کہا: لیکن یہ بعض چیزوں میں غلطی کرتے ہیں۔“ [تہذیب الکمال للمزی: ۱۷۸/۲۹]۔
امام داؤد نے صرف معمولی جرح کی اور اس کے ساتھ ان کی عظمتِ شان کو بیان کیا ہے یہ سیاق اس
بات کی دلیل ہے کہ امام ابو داؤد کے نزدیک مؤمل ثقہ ہیں۔

❁ (۷) امام ترمذی رحمہ اللہ (المتوفی: ۲۷۹)

آپ نے مؤمل کی ایک حدیث کے بارے میں کہا:
”حسن صحیح“

”حدیث حسن صحیح ہے۔“ [سنن الترمذی ت شاكر: ۲۷۴/۲ رقم: ۴۱۵]۔

❁ (۸) امام ابن جریر الطبری رحمہ اللہ (المتوفی: ۳۱۰)

آپ نے مؤمل بن اسماعیل کی ایک روایت کے بارے میں کہا:
”صح منها عندنا سندہ“

”ان احادیث کی سند ہمارے نزدیک صحیح ہے۔“ [تہذیب الآثار مسند عمر، للطبری: ۸/۱ ایضاً: ۲۱۱]۔

❁ (۹) امام ابن خزیمہ رحمہ اللہ (المتوفی: ۳۱۱)

آپ نے مؤمل کی کئی احادیث کو اپنی صحیح میں نقل کیا ہے جن میں سے ایک زیر بحث حدیث بھی ہے۔

❁ (۱۰) امام بغوی رحمہ اللہ (المتوفی: ۳۱۷)

آپ نے مؤمل کی ایک حدیث کے بارے میں کہا:
”صحیح“

”یصحیح ہے۔“ [شرح السنۃ للبعوی: ۳۷۷/۶]۔

❁ (۱۱) امام ابن حبان رحمہ اللہ (المتوفی: ۳۵۴)

آپ نے انہیں ثقافت میں ذکر کیا ہے۔ [الثقات لابن حبان العثمانیة: ۱۸۷/۹]۔ دیکھئے: ص ۲۰۔

❁ (۱۲) امام ابوبکر، الإسماعیلی (المتوفی: ۳۷۱)

امام اسماعیلی نے مستخرج علی صحیح البخاری میں مؤمل کی روایت درج کی ہے۔ دیکھئے: [فتح الباری لابن

❁ (۱۳) امام دارقطنی رحمہ اللہ (المتوفی: ۳۸۵)

آپ نے مؤمل بن اسماعیل کی ایک حدیث کے بارے میں کہا:

”إسناده صحيح“

”اس کی سند صحیح ہے۔“ [سنن الدارقطنی: ۱۸۶/۲]۔

❁ (۱۴) امام ابن شاہین رحمہ اللہ (المتوفی: ۳۸۵)

آپ نے کہا:

”مؤمل المکی ثقة قاله یحیی“

”مؤمل مکی ثقہ ہے امام ابن معین نے یہی کہا۔“ [تاریخ أسماء الثقات لابن شاہین: ص: ۲۳۱]۔

❁ (۱۵) امام حاکم رحمہ اللہ (المتوفی: ۴۰۵)

آپ نے مؤمل کی ایک حدیث کے بارے میں کہا:

”هذا حدیث صحیح الإسناد“

”یہ حدیث صحیح الاسناد ہے۔“ [المستدرک علی الصحیحین للحاکم: (ط مقبل) ۶۴۸/۲]۔

❁ (۱۶) امام ابن حزم رحمہ اللہ (المتوفی: ۴۵۶)

آپ نے منجلی میں اس کی روایت سے حجت پکڑی ہے۔ دیکھئے: [المحلی لابن حزم: ۷۴/۴]۔

اور آپ نے اس کتاب کے مقدمہ میں کہا:

”ولیعلم من قرأ کتابنا هذا أننا لم نحتج إلا بخبر صحیح من رواية الثقات“

”ہماری یہ کتاب پڑھنے والا جان لے کہ ہم نے صرف ثقہ رواۃ کی صحیح روایت سے ہی حجت پکڑی

ہے۔“ [المحلی لابن حزم: ۲۱/۱]۔

❁ (۱۷) امام ابن القطان رحمہ اللہ (المتوفی: ۶۲۸)

آپ نے مؤمل کی ایک حدیث کے بارے میں کہا:

”وإسناده حسن“

”اس کی سند حسن ہے۔“ [بیان الوهم والإیہام فی کتاب الأحکام: ۸۴/۵]۔

❁ (۱۸) امام ضیاء المقدسی رحمہ اللہ (المتوفی: ۶۴۳)

امام ضیاء المقدسی رحمہ اللہ (المتوفی: ۶۴۳) نے الأحادیث المختارة میں ان کی روایت لی، دیکھئے:
[المستخرج من الأحادیث المختارة مما لم يخرجہ البخاری ومسلم فی صحیحہما:
۳۸۸/۲، رقم: ۷۷۴ وقال المحقق اسنادہ حسن]-

❁ (۱۹) امام منذری رحمہ اللہ (المتوفی: ۶۵۶)

آپ نے مؤمل کی ایک حدیث کے بارے میں کہا:
”رواہ البزار یاسناد حسن“
”اسے بزار نے حسن سند سے روایت کیا ہے۔“ [الترغیب والترہیب للمندری: ۱۱۸/۴]-

❁ (۲۰) امام ابن قیم رحمہ اللہ (المتوفی: ۷۵۱)

آپ نے مؤمل کی ایک حدیث کے بارے میں کہا:
”رواہ ابن ماجہ یاسناد حسن“
”اسے ابن ماجہ نے حسن سند سے روایت کیا ہے۔“ [إغاثة اللفهان: ۳۴۲/۱]-

❁ (۲۱) امام ذہبی رحمہ اللہ (المتوفی: ۷۴۸) نے کہا:

”کان من ثقات البصریین“
”یہ بصرہ کے ثقہ لوگوں میں سے تھے۔“ [العبر فی خبر من غیر: ۳۵۰/۱]-

❁ (۲۲) امام ابن کثیر رحمہ اللہ (المتوفی: ۷۷۴)

آپ نے مؤمل کی ایک روایت کے بارے میں کہا:
”هذا إسناد صحیح“
”یہ سند صحیح ہے۔“ [تفسیر ابن کثیر / دار طیبہ: ۵۲/۳]-

❁ (۲۳) امام ابن الملقن رحمہ اللہ (المتوفی: ۸۰۴) نے کہا:

”مؤمل بن اسماعیل صدوق وقد تکلم فیہ“
”مؤمل بن اسماعیل صدوق ہے اور ان کے بارے میں کلام کیا گیا ہے۔“ [البدر المنیر لابن

❁ (۲۴) امام ہاشمی رحمہ اللہ (التوفی: ۸۰۷)

آپ نے کہا: ”مؤمل بن إسماعیل، وهو ثقة وفيه ضعف“
 ”مؤمل بن إسماعیل ثقہ ہیں اور ان میں ضعف ہے۔“ [مجمع الزوائد للہیثمی: ۱۱۱/۸]۔
 نیز مؤمل ہی کی سند سے منقول ابو موسیٰ الاشعری کی روایت کے بارے میں کہا:
 ”رواہ الطبرانی فی الصغیر، ورجاله وثقوا، وفي بعضهم كلام لا یضّر“
 ”اسے طبرانی نے روایت کیا ہے اس کے رجال مؤثق ہیں اور بعض میں ایسا کلام ہے جو مضر نہیں“
 [مجمع الزوائد ومنبع الفوائد ۲۶۳/۷، نیز دیکھیں: المعجم الصغیر للطبرانی ۱۳۳/۱]

❁ (۲۵) امام ابو بصیر رحمہ اللہ (التوفی: ۸۴۰)

آپ نے مؤمل کی ایک حدیث کے بارے میں کہا: ”هذا إسناده حسن“
 ”یہ سند حسن ہے۔“ [تحاف الخیرة المہرة بزوائد المسانید العشرة: ۱۶۵/۶]۔

ترجیح

گذشتہ سطور میں جارحین اور مؤثقیں دونوں کے اقوال پیش کئے جا چکے ہیں۔ ان تمام اقوال کو بنظر غائر پڑھنے کے بعد ہر شخص اسی نتیجے پر پہنچے گا کہ مؤثقیں کے اقوال ہی راجح ہیں۔ چنانچہ جرح و تعدیل میں تعارض کے وقت ترجیح کے جو بھی اصول ہیں، ہر اصول کی روشنی میں مؤثقیں کے اقوال ہی راجح قرار پائیں گے تفصیل ملاحظہ ہو:

❁ متشددین اور معتدلین کے اعتبار سے

جرح و تعدیل میں تعارض کے وقت اگر جرح متشددین کی طرف سے ہو تو وہ رد کر دی جاتی ہے۔
 اس اصول کے تحت بھی مؤمل بن إسماعیل پر کی گئی جرح قابل رد ہوگی کیونکہ ان پر خطا کثیر کی جرح کرنے والوں کی اکثریت متشددین کی ہے جیسا کہ متعلقہ مقامات پر وضاحت کی جا چکی ہے۔
 اور توثیق کرنے والوں میں امام احمد وغیرہ معتدلین میں سے ہیں۔ بلکہ توثیق کرنے والوں میں کئی ایک متشددین میں سے بھی ہیں اور متشددین جب توثیق کرتے ہیں تو ان کی توثیق بہت زیادہ اہمیت رکھتی ہے۔

✽ جرح مفسر اور جرح غیر مفسر کے اعتبار سے

اگر مفسر اور غیر مفسر کے لحاظ سے ترجیح دی جائے تو بھی مؤمل بن اسماعیل کی توثیق ہی راجح ہوگی۔ کیونکہ جن لوگوں نے ان پر مفسر جرح کی ہے ان کی تفسیر میں اختلاف ہے۔ بعض نے زیادہ غلطی کرنے والا کہا ہے جبکہ بعض نے معمولی غلطی کرنے والا کہا ہے اور اصولی طور پر انہیں کی بات راجح ہے۔ تفصیل ملاحظہ ہو:

زیادہ غلطی کرنے کا الزام درج ذیل لوگوں نے لگایا ہے:

۱: امام ابو حاتم: کثیر الخطأ (زیادہ غلطی کرنے والے تھے)۔

۲: امام ابن سعد: کثیر الغلط (زیادہ غلطی کرنے والے تھے)۔

۳: امام مروزی: کثیر الغلط (زیادہ غلطی کرنے والے تھے)۔

۴: امام نسائی: کثیر الخطاء (زیادہ غلطی کرنے والے تھے)۔

۵: ساجی: کثیر الخطاء (زیادہ غلطی کرنے والے تھے)۔

اس کے برخلاف معمولی غلطی کا الزام درج ذیل لوگوں نے لگایا ہے:

۱: امام احمد: مؤمل کان یخطیء (غلطی کرتے تھے (یعنی کبھی کبھار)۔

۲: امام ابوداؤد: یہم فی الشیء (بعض چیزوں میں وہم کے شکار ہوتے تھے)۔

۳: امام ابن حبان: ربما أخطأ (کبھی کبھار غلطی کرتے تھے)۔

۴: امام پیشی: ثقة وفیه ضعف (ثقة ہیں لیکن ان میں ضعف ہے ضعف سے مراد معمولی غلطی ہے)۔

۵: ابن قانع: صالح یخطیء (غلطی کرتے تھے (یعنی کبھی کبھار)۔

ان تمام اقوال کے حوالے گذشتہ سطور میں پیش کئے جا چکے ہیں۔

غور فرمائیں کہ جن محدثین نے بھی ان پر مفسر جرح کی ہے وہ آپس میں متفق نہیں ہیں بلکہ بعض مؤمل کو زیادہ غلطی کرنے والا بتلا رہے ہیں اور بعض معمولی غلطی کرنے والا بتلا رہے ہیں۔ اب دیکھنا یہ ہے کہ ان دونوں گروہوں میں سے کس گروہ کی بات راجح ہے۔ تو درج ذیل امور کی بنا پر معمولی غلطی کی جرح کرنے والوں ہی کی بات راجح ہے۔

❁ **اولاً:** - زیادہ غلطی کرنے کی جرح جن محدثین نے کی ہے ان میں سے اکثر متشددین میں شمار ہوتے ہیں اور معتدلین کے خلاف متشددین کی جرح قابل قبول نہیں ہوتی۔

❁ **ثانیاً:** - کم غلطی کی جرح کرنے والوں میں امام ابن حبان جیسے متشدد بھی ہیں اور متشدد جب توثیق کریں تو ان کی توثیق کی زیادہ اہمیت ہوتی ہے۔ بنا بریں جب ابن حبان جیسے متشدد بھی مؤمل کو معمولی غلطی کرنے والا بتلا رہے ہیں تو یہ اس بات کی دلیل ہے کہ ان کی غلطیاں زیادہ نہیں تھیں ورنہ ابن حبان رحمہ اللہ جیسے متشدد ان پر صرف معمولی جرح نہ کرتے۔

یہیں سے یہ بھی معلوم ہو گیا امام ابن حبان نے ان کی توثیق میں تساہل سے کام نہیں لیا ہے بلکہ ان کی روایات کی چھان بین کرنے کے بعد انہیں ثقہ کہا اور انہیں معمولی غلطی کرنے والا بتلایا ہے۔ امام ابن حبان کی اس طرح کی توثیق کو مبنی بر تساہل نہیں کہا جائے گا کیونکہ یہ توثیق ان کے شاذ اصول (مجاہل کی توثیق) پر مبنی نہیں بلکہ استقراء پر مبنی ہے۔ دیکھیں: [التکلیل بمافی تانیب الکوشری من الأباطیل: ۲۶۹/۳]

❁ **ثالثاً:** - معمولی غلطی کی جرح کرنے والوں میں سے امام احمد، مؤمل بن اسماعیل کے شاگرد ہیں یعنی مؤمل کے بارے میں اچھی طرح واقف ہیں جبکہ زیادہ جرح کرنے والوں میں کوئی بھی مؤمل کا شاگرد نہیں ہے اس لئے ظاہر ہے وہ مؤمل کے بارے میں مؤمل کے شاگردوں سے بہتر رائے نہیں دے سکتے۔

❁ جمہور کے اعتبار سے

اگر جرح و تعدیل کے اقوال میں تعارض کے وقت تطبیق یا ترجیح کی کوئی صورت نہیں ہوتی ہے تو جمہور کے قول کو راجح قرار دیا جاتا ہے۔ اس لئے اس اعتبار سے دیکھا جائے تو بھی مؤمل بن اسماعیل کی توثیق ہی راجح ہوگی کیونکہ انہیں ثقہ کہنے والوں کی تعداد ان پر جرح کرنے والوں سے کہیں زیادہ ہے۔

احناف کی گواہی

احناف میں سے بھی کئی ایک نے مؤمل بن اسماعیل کو ثقہ تسلیم کیا ہے۔ چنانچہ:

❁ مولانا ظفر احمد عثمانی حنفی مؤمل عن سفیان والی ایک سند کے بارے میں لکھتے ہیں:

”رجالہ ثقات“

”اس کے رجال ثقہ ہیں“ [اعلاء السنن: ج: ۲، ص: ۹۱۵]۔

✽ علامہ عینی حنفی رحمہ اللہ مؤمل کی ایک حدیث کے بارے میں لکھتے ہیں:
 ”إسناده صحيح“

”اس کی سند صحیح ہے۔“ [عمدة القاری ج: ۸، ص: ۱۹۷]۔

✽ دیوبندی حضرات کی کتاب ”حدیث اور اہل حدیث“ میں کئی جگہ مؤمل بن اسماعیل کی حدیث کو اپنی دلیل میں پیش کیا گیا مثلاً دیکھئے: حدیث اور اہل حدیث: ص: ۲۷۰، حدیث نمبر (۳) اسی حدیث کی سند میں ”مؤمل بن اسماعیل“ موجود ہے دیکھئے: [شرح معانی الآثار: ج ۱ ص ۱۹۶]۔

✽ دیوبندیوں کی کتاب ”نماز پیہر“ میں بھی ص: ۲۵۰ پر پنجوۃ نمازوں سے پہلے اور بعد کی سنتوں سے متعلق ام حبیبہ رضی اللہ عنہا کی ایک حدیث نقل کی گئی ہے اس کی سند میں بھی ”مؤمل بن اسماعیل“ موجود ہے۔ دیکھئے: سنن ترمذی: ابواب الصلاة: باب ما جاء فیمن صلی فی یوم ولیلۃ ثلثی عشرۃ رکعۃ من السنۃ، ما له فیہ من الفضل، حدیث رقم (۴۱۵)۔

یہ حدیث مسلم میں بھی مختصر موجود ہے لیکن مسلم میں وہ تفصیلات نہیں ہیں جو ترمذی کی حدیث میں ہیں۔

✽ فائدہ

بعض احناف مؤمل سے متعلق بعض جرح مفسر لیکر اسے ترجیح دینے کی کوشش کرتے ہیں، ہم واضح کر چکے ہیں کہ مؤمل پر کی گئی جرح مفسر میں بھی اختلاف ہے۔

لیکن امام ابوحنیفہ سے متعلق امام ابن عبدالبر رحمہ اللہ نے مفسر جرح کرتے ہوئے کہا:

”ولم یسندہ غیر أبی حنیفة وهو سیء الحفظ عند أهل الحدیث“

”اسے ابوحنیفہ کے علاوہ کسی نے مسند بیان نہیں کیا ہے اور وہ محدثین کے نزدیک سیء الحفظ

ہیں۔“ [التمہید لما فی الموطأ من المعانی والأسانید: ۴۸/۱۱]

اس جرح مفسر کے بارے میں احناف کیا فرمائیں گے؟ یاد رہے کہ اس جرح مفسر کے خلاف کسی

بھی امام نے ابوحنیفہ کی توثیق نہیں کی ہے۔